

## IL-GASS

PSIKOLOĠĠJA MŻEWQA

(Tifkira tal-11 ta' Marzu, 1936)

"Il-lejla fl-erbgħa jiġi l-gass". Fi hsiebu  
Kulhadd jistaqsi x'jagħmel għall-aħjar.  
Kien hemm min halla l-Belt u mar għand hbiebu,  
Għax baża' mill-egħfired ta' Hal-Far.

Kien hemm min baqa' l-Belt; iżda ma' biebu  
Dendel xi kverta mxarrba, jew liżar;  
Xi hadd sehet il-gass u lil min giebu  
U sadd sa x-xquq bil-karti u bit-tajjar.

Xi wħud qagħdu bil-kwiet fil-gallarija  
Jittawlu minn ġo l-ħgieg jaraw id-dahna  
U l-ajruplani taħdem fit-turija.

Oħrajn ma tathomx qalb jingħalqu ġewwa,  
U telgħu fuq il-bjut: hekk għamilna aħna.  
Issa, minn dawn in-nies min għamel sewwa?

DUN KARM.

12/3/36.

## HOLM IR-RAMLA TAN-NADUR \*

F'tarf dak il-wied (1) bejn in-Nadur u x-Xagħra  
X'inti toħlom, ja Ramla Naduriya?  
Narak titħasseb u mill-ġdid tilmahhom,  
Bħal'kieku l-lum, grajjietek l-imgħoddija!

\* Il-kittieb ta' dawn il-versi, wara li qalilna li hu dejjem habb il-lsien  
malti, talabna biex kieku ngibuhomlu fir-Rivista tagħna, mhux għal haġa  
oħra hliet biex nagħmlulu l-qalb.

Il-versi ma humiex tajbin hafna, iżda anqas ma huma hekk hżiena li  
wiehed ma għandux jilqa' x-xewqa tas-sew qawwiya ta' min kitibhom.

N. tal-E.

1 Il-Wied ta' xħajma.

Nilmaħha tidli l-ħolma kbira tiegħek  
Fuq ramlek isfar bi lwien sbieħ u ħajja:  
Nilmaħ ix-xwieni tal-mishut Nofs-Qamar  
jersqu lejku u bil-ħarsa jduru l-plajja,

U f'daqqa waħida nara tnejn imfarrka  
Mal-ħajt li kienu bnew taħt l-ilma niesna,  
Wit-Torok jgħibu taħt l-imwieg qawwiya,  
Jidgħu u jgħajtu "Ma le naqtgħu jiesna"!

U nies bil-kotra minn ġe' rdum tar-Ramla  
Demmhom ibaqbaq deħru dlonk ġejjin:  
Jistennew fuq ix-xtajta t-Torok jaslu  
Biex jeqerduhom f'dak ir-rdum fil-hin.

Tqabida kbira saret dlonk minn niesna  
Kontra l-egħdewwa tad-Din qawwi tagħna:  
Insiltu s-skieken, xaba' bid-demm ramlek  
U baqgħu niesna rebbieħin, ferħana.

Ix-xwieni l-oħra hadd minnhom ma niżżel  
Fl-art nies biex jgħinu lil huthom mitlufa;  
Għax ix-xjuħ tagħna hemm kienu jistennwhom,  
"Jekk ninżlu," qalu "nibqgħu żgur mintufa".

Refa' mb'għad l-ankri wild Mawmettu l-kiefer,  
Jisħet lil Għawdex shiħ u jqarmeħ snien;  
"Ja wild id-Din nistrani," beda jgħajjat  
"Ftakar li kollox, fl-aħħar jiġi žmien."

Bin in-Nadur imbgħad tela' ferrieħi  
Għall-maqdes t'Alla, li fuq l-għolja bena:  
Faħħar u qiem lil Alla u l-Pawlu tiegħu,  
Għax ta' l-egħdewwa l-kiefra qalb kien fena.

Din hija l-ġrajja li qed toħlom, Ramla,  
Li tmewwegħ helwa maż-żiffa fuq ramlek,  
Li madwar l-iġbla tidwi u tfakkar dejjem,  
Li l-Mislem kiefer f'Dinek qatt ma hamlek.

KR. VELLA HABER.